

વિદેશી મૂડી FDI આપણી ગરીબીનો ઉપાય નથી

‘સેવા’ રાષ્ટ્રીય સંગઠન છે, જે ૧૩,૩૫,૦૦૦ બહેનોનું સંગઠન ધરાવે છે. તા. ૨૯-૧૧-૧૧ના રોજ ‘સેવા’ અમદાવાદ ખાતે મિટિંગ યોજાઈ. ચર્ચાનો વિષય હતો ‘ભારતમાં રિટેઈલમાં ૧૦૦ ટકા રોકાણ માટેની છૂટની અસરો’. આ વિષય પર થયેલ ગહન ચર્ચાના મુદ્દા UPA સરકાર સામે મૂકવા માટેની સહમતી સધાઈ. NSSOના સર્વે પ્રમાણે ભારતમાં ૮૪ ટકા અસંગઠિત ક્ષેત્રના કામદારો છે, બહારના રોકાણની નોંધનીય અસર તેમના પર પડશે. અમને ડર છે કે FDIની અસર ખેતીમાં ઉદ્યોગીકરણ વધારશે અને ભારતના સિમાંત ખેડૂતો અને તેમના જીવનધોરણ પર સીધી અસર કરશે.

અમારો અનુભવ જણાવે છે કે મોટા ઉદ્યોગો સામે નાના ઉદ્યોગો, વિકેતાઓ ટકી શકતા નથી. ભાગલપુરના વણાટકામના કામદારો આનું સચોટ ઉદાહરણ છે, જ્યાં કોરિયા અને ચાઈનાના આર્ટિફિશિયલ વણાટને કારણે કામદારોની રોજગારી ખોરવાઈ, ઓરિજનલ સિલ્ક લુપ્ત થયું. તેવી જ રીતે મધ્યપ્રદેશના અતિપ્રખ્યાત ‘માલવા’ ઘઉંનું ઉત્પાદન નહીવત્ થયું છે, તેની જગ્યાએ સોયાબિનનું ઉત્પાદન વધ્યું છે, જેની અસર સ્થાનિક સમુદાયના ખોરાક અને તેમના જીવનધોરણ પર પણ પડી છે.

અમને ડર છે કે રોજગારી વધવાની ભ્રમણા તૂટશે, કારણ કે રિટેઈલ ચેઈન માટેની પ્રક્રિયા વિશ્વના બીજા ભાગોમાં પણ સફળ નીવડી નથી.

અમે UPA સરકારને નિવેદન કરીએ છીએ કે ભારતમાં રિટેઈલમાં FDIના ૧૦૦ ટકા રોકાણ માટે ફેરવિચારણા કરે. અમે દૃઢપણે માનીએ છીએ કે સ્થાપિત અને રાષ્ટ્રીય રોકાણને પ્રોત્સાહન મળવું જોઈએ. આ પ્રકારનું રોકાણ સ્થાનિક ઉત્પાદકો અને સંસ્થાઓ કે જે અસંગઠિત ક્ષેત્રનું પ્રતિનિધિત્વ કરે છે તેને પ્રોત્સાહિત કરવું જોઈએ. FDIનું પગલું લેવાથી આપણે આપણી સામેના પડકારો જેવા કે ભૂખમરો, હિંસા, ખાદ્યસુરક્ષાની સમસ્યાઓ ઉકેલાવાની નથી.

‘સેવા’, નેશનલ કાઉન્સિલનો ઠરાવ. તા. ૨૯-૧૧-૧૧, અમદાવાદ